

2

ఇది ఎవరి కథ?

సాయంత్రం ఐదు గంటల సమయం. సెక్రటేరియట్ నుంచి క్రమక్రమంగా అందరూ యిళ్ళకు బయల్దేరుతూ లిఫ్టులకోసం తొందరపడుతున్నారు.

కొంతమంది టేబుల్స్ సర్దుతున్నారు. కొంతమంది యింకా ఆలస్యం చేస్తున్న స్నేహితుల్ని త్వరగా బయల్దేరమని హెచ్చరిస్తున్నారు. పని ముగియని ఆఫీసర్లు వాళ్ళూ గుమాస్తాలవైపు యీర్ష్యగా చూస్తూ పైళ్ళు తెరుస్తున్నారు.

ఒక యువకుడు మట్టుకు ఇవేమీ చెయ్యడంలేదు.

పన్నెండవ అంతస్తు మెట్లమీద అలసిపోయినట్లు కొంచెం సేపాగి, మళ్ళీ మీదకు వెళ్ళడానికి మెట్లెక్కడం ప్రారంభించాడు భారంగా. క్రమంగా అతను పద్నాలుగో అంతస్తు కూడా ఎక్కి మీదకు వెళ్ళిపోయాడు.

కొంచెం మాసిపోయిన రంగు పంట్లాం- చిరిగిన తెల్ల బుష్ షర్టు—కొద్దిగా అరిగిన ఆకు చెప్పులూ—మెట్లెక్కిన అలసటతోటి, కలకత్తా వేసవి కలిగించే చిరాకుతోనూ, చెరిగిపోయిన క్రాపుతోనూ అతను జీవితంమీద చాలా విరక్తి కలిగినవాడిలా కనిపిస్తున్నాడు.

భవనం మీదకు రాగానే ఒక గొప్ప కార్యం సాధించినట్లు
నిటారుగా నిలబడి చుట్టూ చూశాడు.

సుమారు కలకత్తా అంతా తన పాదాలకింద కనిపిస్తోంది.

నెమ్మదిగా తూర్పు వేపు అంచుదాకా నడిచి అక్కడున్న రెయి
లింగ్ పట్టుకుని నిలబడ్డాడు.

రెండో, మూడో నిమిషాలు అలాగే నిలబడ్డాడు.

ఏదో చప్పుడైనట్లు నిపించి వెనక్కి తిరిగి డతను.

అతనికి ఆరు, ఏడు అడుగుల వెనుక ఆమె నిలబడి వుంది.

క్షణమాత్రం అతను గాభరా పడ్డాడు.

ఆమెకి పాతికేళ్ళకన్నా ఉండవు. చక్కటి రూపం.

ఆమె అతనివేపే తేరిపార చూస్తూంది.

అతను కళ్ళు మళ్ళించుకునేసరికి రెండు నిమిషాలు గడిచి
పోయాయి. మళ్ళీ ఇటు తిరిగి, కిందని బొమ్మల్లా కనిపిస్తున్న కార్లనీ,
మనుషుల్నీ చూడటం సాగించా డతను.

“అక్కణ్ణించి గెంతుదామని చూస్తున్నారా?” ఆమె కంఠస్వరం
కూడా రూపుకి తగినట్లుగానే వుంది—తియ్యగా.

కొద్ది క్షణాల అనంతరం అతను నెమ్మదిగా వెనక్కి తిరిగి
“అవును. కొంచెం సేపట్లో ఆ పనే చేస్తాను. మీరు ఒక్క అడుగు
ముందుకు వేశారా, ఆ పని ఈ క్షణంలోనే చేస్తాను” అన్నాడు.

అతని చేతులు రెయిలింగ్ మీద బిగుసుకున్నాయి.

“తప్పకుండా—మీ యిష్టం వచ్చినట్టే చేయండి. కాని—ఒక్క
మాట మట్టుకు చెప్పదల్చుకున్నాను” ఒక్కసారి ఆగి మళ్ళీ అన్న
దామె—

“ఈ సెక్రెటేరియట్ బిల్డింగ్ ఆత్మహత్యలకి ఎంత మంచిదని
పేరుపడినా, మీరున్న వేపు గెంతితే ఏమీ లాభంలేదు. కావాలంటే
కిందకి చూడండి. దిగువ అంతస్తులో బాల్కనీ ప్రొజెక్షన్ ఉంది.”

అతను రెయిలింగ్ గట్టిగా పట్టుకుని కొంచెం ముందుకు
వొంగి చూసి తనలోలా అన్నాడు—“ఆమె చెప్పింది చెజమే!”

మళ్ళీ వెనక్కి వచ్చేసరి కతనికి ఇంకొంచెం చెమట పట్టింది.

“ఉత్తరం వేపు వెళ్తే ఏ సందేహమూ లేకుండా ఆత్మహత్య చేసుకోవచ్చు. మీరున్న దగ్గరనుంచే ఉరకాలంటే ఎవరైనా మిమ్మల్ని గట్టిగా నెట్టాలి. నేనే ఆ సహాయం చేద్దునుగానీ. ఆ ప్రమాదం జరిగినప్పటినుంచీ నాకు ఈ తూర్పువేపు చాలా భయం పుట్టుకొస్తోంది” అన్నదామె ఉన్నచోటే నిలబడి.

అతను మళ్ళీ వెనక్కి తిరిగి ఆమె ముఖంలోకి చూశాడు.

ఆమె చాలా సీరియస్ గా కనిపించింది.

“ఏ ప్రమాదం?” కొంచెం కుతూహలం చూపుతూ ప్రశ్నించాడతను.

“కిందటి మార్చిలో. నేనూ సరిగ్గా మీరు నిలబడ్డ దగ్గరనుంచే ఆత్మహత్య చేసుకుందామని ప్రయత్నించాను. ఓ పావుగంట ఆలోచించి మరీ ఉరికాను. కాని, ఏం లాభం? ఆ కింద బాల్కనీలో దుబ్బున పడ్డాను. అక్కడ నిద్రపోతున్న దర్వాను తన నిద్రని పాడుచేసినందుకు దెబ్బలాడేడు. ఒంటికి బాగా దెబ్బలు తగిలాయి. ఎముకలు విరగలేదనుకోండి కానీ, ఆపుకోలేనంత ఏడుపోచ్చేసింది. చివరకి బ్లౌజులో పెట్టుకున్న పెన్ను కూడా విరిగిపోయింది! ఎలాగో ప్రాణాల్తో బయటపడి, ఇంకెప్పుడూ సెక్రటేరియట్ తూర్పు భాగంనుండి ఉరికి ఆత్మహత్య చేసుకునేందుకు ప్రయత్నించకూడదని ఒట్టు పెక్కున్నాను.”

అప్పటిదాకా గడ్డకట్టుకుపోయిన అతని ముఖంలో చిన్న నవ్వు ముందర మెరిసి. క్రమంగా పెద్దదై శబ్దంతో బయటకు వచ్చింది.

“చూడండి. ఈ కథలతో నా మనసు మారుద్దామని ప్రయత్నిస్తున్నారేమో. ఏం లాభంలేదు! రెండు కాళ్ళూ కిందని తన్నిపెట్టి గట్టిగా గెంతితే రోడ్డు మధ్యలో పడతాను. కొంచెం అదృష్టముంటే అప్పటికి ఏ లారీ అయినా సిద్ధంగా వుంటుంది. మీరే ఉద్దేశంతో ప్రయత్నిస్తున్నారో నాకు తెలియదు కానీ, చాలా కృతజ్ఞుడిని. దయ చేసి వెళ్ళిపోండి” అన్నాడతను.

“మీకభ్యంతరంగా వుంటే వెళ్ళిపోతాను. కాని ఎవరైనా ఆత్మహత్య చేసుకుంటూంటే చూడటం నాకు బలే సరదా! ఇక కొద్ది నిమి

షాల్లో మీ రెలాగూ వురుకుతారు కాబట్టి దయచేసి నన్ను వుండ నివ్వండి, ప్లీజ్”

అతను బాధగా, ఆశ్చర్యంగా ఆమె వంక చూశాడు,

“చూడండి ఇదేమీ చూసే విచిత్రమూ కాదు, నవ్వుకునే వినోదమూ కాదు. నా భార్య నిన్న రాత్రి ఒక డ్రైవర్ తో లేచి పోయింది! వారం రోజుల క్రిందట నన్ను ఉద్యోగంనుంచి డిస్మిస్ చేశారు!! ఎవడిదో పర్స్ కొట్టేశానని పొద్దుటినుంచీ పోలీసులు నా కోసం వెదుకుతున్నారు!!!

నేను పడని బాధలులేవు. నేను చెయ్యని పాపాలూ లేవు.

బ్రతికే ధైర్యం లేకపోయినా చచ్చేందుకు కావలసిన పిరికితనం నాలో వుంది. మీరేదో కట్టుకథ చెప్పి నా జీవితంలో మిగిలి వున్న చివరి ఘడియలు పాడు చేయకండి. అస్తమిస్తున్న ఆ సూర్యుణ్ణి చూస్తూ ఆయనతోపాటే నేనూ అస్తమిస్తాను. నన్ను ప్రశాంతంగా ఒదిలేసి మీరు వెళ్ళిపోండి” అన్నా డతను.

ఆ మాటల్లో - ఉద్రేకంతో అతని కంఠం కొంచెం గద్గదికమై నట్లు అనిపించింది.

ఆమె చిరునవ్వు నవ్వింది. “మీరు నా మాటలు నమ్మకపోవడంలో ఆశ్చర్యంలేదు. నన్ను ప్రేమించిన వాడిని నా చేతులతో నాశనం చేశాను! ఎన్నో అబద్ధాలాడుతూ, ఆత్మగౌరవం వదిలి నీచంగా శరీరం అమ్ముకున్నాను. మీలాగే, నేను పడని బాధా లేదు - చెయ్యని పాపమూ లేదు” అంది బాధగా.

“మరైతే మీరు మళ్ళీ ఏదో విధంగా ఎందుకని చావలేదు?” అన్నాడు అతను సందేహంగా.

“చెప్తాను కాని, మీ కభ్యంతరం లేకపోతే కొంచెం మీరిటు వచ్చి కూచోండి నేనూ కూచుని చెప్తాను, కాళ్ళు పీకుతున్నాయి” అంది ఆమె.

అతనొక నిమిషం ఆలోచించి “ఆల్ రైట్! కాని నన్నాపడాని కేవిధమైన ప్రయత్నమూ చెయ్యనని ముందర వాగ్దానం చెయ్యండి” అన్నాడు.

“తప్పకుండా. మిమ్మల్ని చావకుండా ఆపుదామనే ఉద్దేశం నాకే
కోశానా లేదు సరిగదా, ఆ అంచుదాకా రాకుండా ఇంకే సహాయమైనా
చేస్తాను. రండి, కూచోండి.”

అతనామెకి రెండడుగుల దూరంవరకూ వచ్చి కూచున్నాడు.
ఆమె కూడా కూచుంది.

“మీరు చావడం ఎందుకు మానేశారో ఇప్పుడు చెప్పండి.”

“చెప్తాను మీకో సిగరెట్ కావాలా?” అడిగిం దామె

“మీరు.....సిగరెట్లు.....కాలుస్తారా?”

ఆమె చేతిలో బ్యాగ్ తెరిచి సిగరెట్ ప్యాకెట్టూ అగ్గిపెట్టె
తీసి యిచ్చింది సమాధానం చెప్పకుండా.

అతను సిగరెట్ వెలిగించాడు.

“ఆ రోజు... నేను నిజంగా చచ్చిపోదామనే ప్రయత్నం
చేశాను. కాని ఇంటికి వెళ్ళేసరికి అమ్మ నా దెబ్బలు చూసి ఎంతో
దుఃఖించింది. ఏదో ప్రమాదంలో దెబ్బలు తగిలాయని చెప్పేను.
ఆమె నిజమే అనుకుంది. ఆమె కార్చిన కన్నీటిలో నా ఆర్జనమీద
వున్న ఆశకన్న చాలా ఎక్కువ వుందని నాకు బోధపడింది. అదీకాక
నాకు దేవుడిమీదా, కర్మమీదా నమ్మకం చాలా ఎక్కువ. నేను చేసిన
పాపాలు. సులభంగా చచ్చిపోతే పరిహారం కావని తెలుసుకున్నాను.
అనుదినమూ ఈ నరకకూపం వంటి మహాపట్నంలో, నరకంలాంటి
మా ఇంట్లో జీవిస్తూ బాధపడుతూ మాత్రమే ఇలాటి పాపాలు పరిహార
మౌతాయి. నా బట్టలూ, రంగూచూసి మీరేమీ మోసపోకండి. ఏనాడో
చేసిన పాపాలకి ముట్టిన ప్రతిఫలాల్లో చివరికి మిగిలినవి ఇవే. మీరు
చాలా అదృష్టవంతులు. కనీసం ఈ జన్మలో ఇక మీకు బాధ
లుండవు.”

అతను సిగరెట్ పొగ ఆకాశంలోకి నెమ్మదిగా వదలి “ఒక
మాట చెప్పండి. మీరీ సమయంలో ఇక్కడి కెందుకు వచ్చారు?”
అన్నాడు.

“మంచి ప్రశ్న అడిగారు. ఏనాడు నేను ఆత్మహత్య చేసు
కోవాలని ప్రయత్నించానో ఆనాటినుంచీ మళ్ళీ నేనేవిధమయిన పాప

కార్యాలూ చెయ్యలేదు ఇవాళ మళ్ళీ డబ్బుకోసం పాత పద్ధతులు ప్రారంభించాలని మనస్సు పీకసాగింది. ఇక్కడకు వచ్చి కిందటిసారి జరిగినదంతా జ్ఞాపకం తెచ్చుకుంటే తప్ప నా మనస్సుకి శక్తి కలగ వనిపించింది. అందుకని వచ్చాను.”

అతను సిగరెట్ కాల్యడం పూర్తిచేసి, సిగరెట్ పీక కాలికింద నొక్కేసి ఏదో నిశ్చయానికి వచ్చినట్లు ఆమె వంక తిరిగాడు.

“మీరు చెప్పిన దాంట్లో కొంత నిజం వుంది. చచ్చి సాధించే దేముంది? మీరు రావడంవల్ల నా స్థానంతా పాడైపోయింది. నాకు వెంటనే చావాలని లేదు” అన్నా డతను.

“చూడండి, నే నన్నానని మీరు మొహమాట పడొద్దు. మీరు చెప్పే నేను మాట్లాడకుండా వుంటాను. ఇంకొక రెండు నిమిషాల్లో సూర్యుడు అస్తమిస్తాడు. మీరేం చేసినా సరేకానీ, నా మీద మాత్రం పూచీ వెయ్యొద్దు” అంది ఆమె.

అతను లేచి నిలబడి చుట్టూ చూశాడు.

ఆమె కూడా నిలబడింది.

“చూడండి....మీరే ఉద్దేశంతో యిక్కడికి వచ్చినా, నా ప్రాణం రక్షించారు. నాకూ దైవంలోనూ, కర్మమీదా నమ్మకముంది. మీరు చెప్పింది నిజం! పాపాలకి ఫలితం అనుభవించి చచ్చిపోతే ఫరవాలేదు కానీ, లేకపోతే ఈ సంచయం వెనువెంట వస్తూనే వుంటుంది అదీకాక, మిమ్మల్ని చూశాక ఎంత దురదృష్టం, ఎంత నికృష్టతా అనుభవించినా మళ్ళీ జీవితంలో మంచి రోజులు వస్తాయన్న నమ్మకం కలిగింది. చాలా ధన్యవాదాలు. పదండి, కిందకు పోదాం” అతని కళ్ళనుండి ఒకటో రెండో అశ్రుబిందువులు నెమ్మదిగా కిందకి జారేయి. చెమటలాగ.

ఆమె బరువుగా నిట్టూర్చింది.

పదకొండవ అంతస్తులో రెండు నిమిషాలాగి వాళ్ళిద్దరూ లిఫ్టులో కిందకి వచ్చారు.

అప్పుడే ట్రామ్ వస్తూంది. అతను త్వరతరగా ఆమెకు నమస్కారం చేసి పరుగెత్తుకెళ్ళి ట్రామ్ ఎక్కి వెళ్ళిపోయాడు. ఆమె

తొందరగా పది అడుగులు నడిచి అక్కడ పార్క్ చేసివున్న ఒక కారు తలుపుతెరచి లోపల కూర్చుంది. అప్పటికే లోపలవున్న ఆమె భర్త “ఇరవై నిమిషాలనుంచీ చూస్తున్నాను. నా సిగరెట్లు కూడా దగ్గరుంచుకుని ఏం చేస్తున్నావ్?” అన్నాడు. అతనికి సిగరెట్ ప్యాకెట్ ఇస్తూ, బయల్దేరమని డ్రైవర్ కి చెప్పి. “ఒక చిత్రమైన కథ జరిగిందండీ!” అని జరిగినదంతా చెప్పడం ప్రారంభించింది.

*

*

*

అతను బాలీగంజ్ లో ట్రామ్ దిగగానే ఒక స్నేహితుడు కనిపించాడు. “రా బ్రదర్, కాఫీయిప్పిస్తాను. ఇందాకా సెక్రటేరియట్ టాప్ ఫ్లోర్ మీదకి వెడితే ఒక విచిత్రమైన కథ నిజంగా జరిగింది, నీకు చెప్పాలి” అని అతన్ని హోటల్ కి లాక్కెళ్ళాడు.